

# ሰንበት ዘመጸጉዕ

2 ታሕሣሥ 2009 ዓ.ም. 12/11/2016)

## መንፈሳዊ መልመስቲ

**መዝሙር:** ይቤሉ እስራኤል ኢርኢነ ወኢሰማዕነ. . . .

**ንባባት:** ኤፌ. 5:8-14፥ 1ዮሐ: 5:11-ፍ፥ ግ.ሐ. 4:14-22፥ ሉቃ. 5:17-26።

**ሰብከት:** ደቂቀ እጋለ እመሕያው እስከ ማእዘኑ ታከብዱ ልበክሙ ለምንት ታፈቅሩ ከንቶ ወተሓሱ ሐሰተ፥ አእምሩ ከመ ተሰብሐ እግዚአብሔር በጽድቁ። አቱም ደቂ ሰብ ንክብረይ ክሳብ መክስ ኢኹም እተሕሰርዎ ክሳብ ምክስ ኢኹም ንኸንቱነት እትፈትወን ንሓሶት እትሰዕቡን መዝ.4:2።

**መዝሙር በዚ ዕለት ዝዝመር ከምዚ ዝስዕብ ይብል፡** እስራኤላውያን ብዕወሩ ዝተወልደ እዎ ብመዓልቲ ሰንበት ዝረአየ ርኢናን ሰሚዕናን አይንፈልጥን። ካብ እግዚአብሔር እንተ ዘይከውን ነዚ አይምገበረን፥ ብዛዕባ ዘሕወየካ እንታይ ትብል፥ ዘሕወየኒ ካብዚ ዝኸፍእ ከይረኽበካ ንኻልእ ከይትነግር ኢሉኒ ይብል።

ናይ ሎሚ ሰንበት ዘመጸጉዕ ተባሂሉ ይፍለጥ። ሕማም መጻጉዕ ኣብ ጊዜ ኢየሱስ ሓደ ካብቶም ንደቂ ሰብ ዘሳቕዩ ሕማቕ ሕማም ኮይኑ ዝኸፍአ ኸአ ነዚ ሕማም ዝሓመመ ስቓይ ከይ አኽሎ ካብ ሰብ ተፈልዮ ኣብ ሰብ ዘይነበሮ ኣብ በረኻ ኣብ ብዓቲ ካብ ሰብ ርሑቕ ከምዝነበር ዝገብር ሕማም እዩ። ሥጋዊ ስቓይ ጥራሕ ዘይኮነ ስነ አእምራውን ሞራላውን ስቓይ እውን ኣለዎ። ነዚ ሕማም ዝሓመመ ሰብ ብማዕዶ ክርኢ እንከሎ ዓው ኢሉ መጻጉዕ እየ እናበለ ክሃድም ኣለዎ ቆልዑት አእምሩን ይድርብዮሉ ይሃድም, ዝኸነ መስቦ ምስ ከምኣም ዝአመሰለ እንተ ዘይኮነ አይፍቀደሎምን እዩ። ብሓቂ ዘስቅቕ ሕማም እዩ ነሩ። ሎሚ ኣብ ገለ ሃገራት አፍሪቃ እንተ ዘይኮይኑ ዳርጋ ጠፊኡ እዩ። መንፈሳዊ መጻጉዕ ግን ገና ኣሎ እኳድኣ ብብዝሒ ንብዙሓት አማሲኑ ካብ አምላኽን ሰብን ፈልዮ ይርከብ።

መጻጉዕ ዝብል ትርጉም ንኻልእ ሕማማት እውን ከስምዕ ይኸእል እዩ ማለት ኣብ መንፈሳዊ ትርጉም ክንህቦ ከሎና፥ ንኣብነት ናይ ሎሚ ወንጌል ብዛዕባ ልሙስ ሰብ ይዛረብ እዚ እውን ሓደ ካብቲ ዝፈልየና ወላ እኳ ኣብ ቤት ምስ ሰባት ንሃሉ ብባዕልና ሓንቲ ክንገብር ዘየኸእለና ተጸባይቲ ካልኣት ይገብረና። ብዘሎና ጸገም ካብ ካልኣት ንፍለ። ሰብ ብዝኸነ ምክንያት ክፍለ እንከሎ ኣብ ጸገም እዩ ዝርከብ። አምላኽን ሰብን ኣብ ሕይወትና የድልዩና እዮም።

ኣብ ታሪኽ ሰባት ብብዙሕ ዓይነት ሕማም ከም ዝሳቕዩን ካብ ሰባት ከም ዝፍለዩን ንርኢ። መልመስቲ ሓደ ካብቲ ንኣካላትና ቀቲሉ ከምዘይንቀሳቕስ ዝገብር ከቢድ ሕማም እዩ። እዚ ናይ ሉቃስ ትራኽ ልሙስ ኣብ (ማቴ 9:1-8፥ ማር 2:1-12) ንረኽቦ። ሉቃስ ካብ ካልኣት ፍልይ ብዝበለ ምስቲ ክብሎ ንዝደለ አሰማሚኡ ከምዚ ይብል፥ ሓደ መዓልቲ ኢየሱስ ኣብ ሓደ ቤት ኮይኑ ክምህር እንከሎ ካብ ኩሉ ዝመጽኡ ሕሙማት ኣብኡ ከም ዘቕረቡሉ እዎ የሕውዮም ከም ዝነበረ ይነግረና። ካብ ብዝሒ ህዝቢ ዝተላዕለ ኣብቲ ዝነበሮ ቤት መእተዊ አይነበረን። እዚ

ኢየሱስ ዝነበሮ ቤት ናይ መን ምዃኑ ኣይነገረናን እዩ ብዙሓት ኣበው ነዚ ክትርጉሙ ከለዉ እዚ ቤት ኢየሱስ ብዙሕ ጊዜ ኣብኡ ዝመላለሶ ኣምሳል ቤተ ክርስቲያን እዩ። ኣብኡ ኣምላኽን ማሕበር ክርስቲያንን ይርከቡ። ኣብኡ ምሕረት ይርከብ። ኢየሱስ ብምስጢራቱ ኣብኡ ይርከብ። ምሕረትን ሕድገት ኃጢአትን ኣብኡ ይርከብ ስለዚ እዚ ቤት ቤት ኣምላኽን ሰብን እናበሉ ይነግሩና።

ዝሓመመ ሓኪም ክደሊ ባህርያዊ እዩ። ሰባት ኢየሱስ እቲ ዘሕዊ መጺኡ ኣሎ ምስ በልዎም ኣብኡ ገጸም ይውሕዙ ከምዝነበሩ ወንጌላውያን ደጋጊሞም ይነግሩና። ሎሚ ኣብዚ ጊዜ ምጽኣት እዚ መንፈስ ኣባና ተረኺቡ ከካብ ተኸዋልናሉ ዘሎና መሕብኢ ሕማምና ወጺእና ኣብቲ ፈዋሲ ሕሙማን ዝኾነ ክርስቶስ ገጽና ንምኻድ መገዲ ንስሓ ንተሓሓዞ።

ቅ. ሉቃስ ጥራሕ እዩ እዚ ልሙስ በርባዕተ ሰብ ተጸሩ ኣብ ናሕሲ ደይቦም ነቲ ጡብ ከፊቶም ከም ዘውረድዎ ዝነግር። በዚ ኸኣ ናይ እቶም ዝጸርዎ ብርቱዕ እምነት ይገልጽ። ኣብ ቅዲሚ ኢየሱስ ተጋዲሙ ምሕረት እናተጸበየ ተንሥእ ኃጢአትካ ተሓዲጉልካ እዩ ዝብል ሰሚዑ ብሓቂ ክንርእዮ ከሎና ንሕና እውን ምስንበድና እቲ ልሙስ ነዚ ምስ ሰምዐ እንታይኮን ሓሲቡ ይኸውን። ምኽንያቱ ዘምጽኦ ካብ ምልማሱ ክሓዊ እምበር ሕድገት ኃጢአት ደልዩ ኣይ ኮነን ኣብ ቅድሚ ኢየሱስ ቀረቡ። ከምኡ እቶም ፈረሳውያንን ጸሓፍትን እውን በዚ ዘረባ ብዝያዳ ተገረሙ። እዚ ንእግዚአብሔር ዝጸርፍ ዘሎ መን እዩ ብዘይካ ኣምላኽ በይኹኸ ኃጢአት ክኃድግ ዚኽእል መን እዩ። እናበሉ ከጉረምርሙ ጀሚሮም። ብርግጽ ሓቆም እዮም ኣምላኽ ጥራሕ እዩ ኃጢአት ዝሓድግ ጸገሞም ናይ ኣምላኽ ህላዌ ኣብ ኢየሱስ ከምዘሎ ዘይምእማን እዩ።

ኢየሱስ ሓሳባቶም ፈሊጡ ከምዚ እናበለ ሓቲትዎም ኣየናይ ይቐልል ኃጢአትካ ተሓዲጉልካዶ እዩ ምባልዶ ወይ ተንሥእ እሞ ኺድ ምባል? ኣብኡ እንከሎ ክንርእዮ ከሎና እቲ ቀዳማይ ይቐልል። እንተ ኾነ ኢየሱስ ነቲ ልሙስ ስልጣን ናይ ኃጢአት ምሕዳግ ከምዘለዎ ከረድእ ኢሉ ንኣኻ ግን እብለካ ኣሎኹ ተንሥእ እሞ ዓራትካ ኣልዒልካ ናብ ቤትካ ኺድ በሎ። ንሱ ድማ ብኡብኡ ኣብ ቅድሚኦም ብድድ ኢሉ ነታ ደቂቅላ ዝነበረ ዓራት ኣልዒሉ ንኣምላኽ እናአመስገነ ናብ ቤቱ ኸደ።

ነዚ ክንርዳእ በቲ እዋን ዝነበር ርድኢት ርክብ ኣብ መንጎ ኃጢአትን ሕማማን ክንርኢ ይግባእ። ዝተፈላለዩ ሕማማት ከም ምልማስ፣ ዑረት ዓይኒ፣ መጻጉዕ ዝአመሰሉ ብሰንኪ ዝገበርካዮ ኃጢአት ከም ዝወርዱ እዩ ዝእመን ነሩ። ስለዚ ኢየሱስ ካብቲ ሕማም ጨረሱ ኣሕውይዎ እንተኾይኑ ነቲ ኣብኡ ዘብጽዎ ሳዕበን ኃጢአት እውን ኣሕውይዎ ማለት እዩ ስለዚ ኢየሱስ ኃጢአት ክሓድግ ስልጣን ዘልኦ ካብ ካልኦት ፍሉይ ኣብኡ ኣምላኽ ዘሎ እዩ።

ኣብዚ እዋን ከምቲ ኣብ እዋን ኢየሱስ ብዝነበረ ርድኢት ኣይንርእዮን ንኸውን እንተ ኾነ ኣብ መንጎ ሕማምን ኣደብ ወይ ጠባይ ወይ ባህሪ ሰብ ዘራኽብ ነገር ብርግጽ ኣሎ። ነዚ ኣብ ብዙሓት ዝሓመሙ ወላ እውን ኣብ ሆስፒታላት ዝኣትዉ ክንርእዮ ንኽእል። ምኽንያቱ ሰውነት ናይ እዞም ሰባት ከም ዝሓመሙ ምልክት የርኢ መሰረት ናይ እዚ ኸኣ ኣብ ልቦም፣ ኣእምሮኦምን ስምዖቶምን ዝፍጠር እዩ ኣብ ሰውነቶም ዝርኣ። ኣካላዊ ሕማም ካብቲ ውሽጣዊ ጸገማትና ክምንጩ ይክኣል እዩ። ንኣብነት ሕልንኡ ዕሩብ ሰብ ክፍኣተ ግብሪ ክገብር ኣየጽግሞን እዩ። ንግዳግውን ውሽጣውን ሕማማና ክንፍወስ እምብእር ኣብቲ ዘሕዊ ስልጣን ዘልኦ ኢየሱስ ቀሪብና ንኹሉ ዘድልየና ሕውየት ኣብ ምሉእ ኣካልትናን ሰውነትና ኣእምሮናን ልብናን ምስ ካልኦት ኣብ ዘሎና ርክብ ክበጽሕ ኣብ ቅድሚኡ ንቕረብ።

አብዚ ታሪኽ ልሙስ ዝነበረ ሰብአይ ምስ ናይ ትንሣኤ ነገራት ዘራኽብ ነገራት ንርእየሉ። እዚ ሰብአይ ደው ምስ በለ ቀደም ዘይገብሮ ዝነበረ ሓዲስ ሕይወት ኣርእዩ፤ ክኸይድ ክኢሉ፤ ገዝኡ ኣብቶም ናቱ ዝኾኑ ስድራ ቤቱ ከይዱ ምስኦም ተሓዊሱ። አብዚ እንርእዮ ክርስቶስ ዘምጽአልና ምሕረትን ሕድገትን ምስ ቤተ ክርስቲያን ምስ ርእሰናን ሓዲስ ርክብ ከምእንፈጥር ይገብረና። እዚ ልሙስ ከም ሰቡ ኮይኑ ክንቀሳቐስ ክከይድ ክኢሉ ጸጋ ኣምላኽ ካብቲ ለሚስናሉ ዘሎና ኃጢአት ኣተንሢኡ ኣብ ሓዲስ ሕይወት የእትወና። ብክርስቶስ ዝግበር ምሕዋይ ካብቲ ንእኡ ካብ ምኽታል ወይ ምስማዕ ኣልሚሱ ሓዙና ዘሎ ኣተንሢኡ ኣብ ሓዲስ ሕይወት ስለ ዘእትወና ሎሚ ክንቅበሎ ኣሎና። ከምብሓዲስ ተንሢእና ኣብቲ ንሱ ዝህበና ሓዲስ ሕይወት ደው ኢልና ኣብቲ ሓቀኛ ቤትና ዝወስድ መገዲ ክንሕዝ ኢና እዚ ኸአ ምስኡ ምዃን እዩ።

አብ ኢሳያስ 35:1-10 ዘሎ እንተ ኣንበብና ኣምላኽ ኣብኡ ክንምለስ እንተ ኸአልና እንውሃቦ ጸጋን በረኽትን ይገልጽ። ኢሳያስ ነቶም ካብ ባርነት ባቢሎን ክምለሱ እዋኑ ዝቐረበ ክነግሮም እንከሎ ነገራት ጨሪሶም ከም ዝቐየሩ ይገልጻሎም። እቲ በረኽታን ምድሪ ኣጻምእን ዝነበረ ኪሕጎስ እልል ክብል ከም ጽገረዳ ድማ ኺዕምብብ እዩ እናበለ ኣምላኽ ኣብ ምምላሶም ዝገብረሎም ይነግሮም።

ጉዕዞ ንስሓን ድሕነት ቀሊል ኣይ ኮነን ኢሳያስ ዝዚ ክገልጽ እንከሎ ነተን ዝሰነፋ ኣእዳውኩም ኣበርትዕዎን ነተን ወለል ዝበላ ኣብራኽኩም ድማ ኣደልድልዎን. . . ኣጅኹም ኣይትፍርሁ ይብሎም። እቲ ለውጢ ኣብ ባህሪ ጥራሕ ኣይ ኮነን ዝመጽእ ኩሉ ጉድለታት ካብ ሕይወት ደቂ ሰብ ክእለ እዩ፤ ዕውራት ክርእዩ፤ ጸማማት ክሰምዑ፤ ሓንካሳት ከም ኢራብ ክሰራሰሩ ዓባስ ከኣ እልል ክብል እዩ፤ ማያት ኣብ በረኽ ወሓይዝ ድማ ኣብ ምድሪ በዳ ኺፍልፍል እዩ። እዚ ትንቢት ኢሳያስ በቲ ኢየሱስ ዝገብሮ ዝነበረ ከም እተረጋገጸ ንርኢ እዚ ኸአ ኣብ ምጅማር ስብከቱ ኣብ ሉቃስ 4:18 ልክዕ ነቲ ኣብ ኢሳያስ 61:1 ዘሎ ክደግሞ ንርኢ። ስለዚ ናይ ሎሚ ወንጌል ንጹር ኣብነት ናይ ሓደ ብምሉእ ክሓዊ ብነፍስን ብሥጋን ዝደሊ ልሙስ ሰብ ክገልጽ እንከሎ ነቲ ኢየሱስ ዘምጽአልና ምሕረትን ሓዲስ ሕይወትን ርኢና ክንክእል ልብና ክንከፍት ይነግረና።

አብዚ ዘመነ ምጽኣት ኢየሱስ ዝተፈላለየ ጸጋታቱ ከምጽአልን ክንሰናዶ ክንሓዊ እሞ ኣብ ቤት ኣቦና ዝኾነት ማሕበር ክርስቶስ ብምልኣት ክንሳተፍ ኣብኡ ዘቐርበና ጉዕዞ ክንጅምር የዘኻኽረና። ኢሳያስ ነብዩ ኣብኣ ዓቢ ጽርግያ ኸህሉ እዩ ቅዱስ ጽርግያ ተባሂሉ ኸአ ኺስመ እዩ ርኹስ ዘበለ ብእኡ ኣይክታልፍን እዩ፤ ንሱ መገዲ ቕኑዓት ጥራይ እዩ ዓሻ እኳ እንተ ኾነ ኣይክጋገን እዩ. . . . ብኣኡ ዝኃልፉ ድጉናት ጥራይ እዮም ይብሉና። ዘይንጹሓት በቲ ጽርግያ ኣይክሓልፉን እዮም፤ ብኻልእ መገዲ ኣብ ጥፍኣቶምን ዕንወቶም ዝወሰድ ብእኡ እዮም ዝጉዓዙ። አብዚ ቅዱስ ጉዕዞ ምጽኣት ክንሕዞ ዝግብእና መገድን ሕይወትን ንጹር እዩ። ነታ ቅንዕቲ ሕይወትን መገድን መጠን ዝሓዝናሉ ዘፍርሕ የብልናን።

አብዚ ታሪኽ ልሙስ ዝነበረ እሞ ብተኣምራት ዝሓወየ ብዙሕ ጽቡቕ ነገር ኣሎ ክንምሃሮ ዘሎና። እዚ ልሙስ በዕርኽቱ ተጸሩ ኣብ ኢየሱስ ቀሪቡ። ንሶም እንተ ዘየቐርብዎ ምናልባት ኣይ ምሓወየን ሳላ እዞም እሙናት ኣዕርክቱ ግን ኣብ ምሉእ ምሕዋይ በጺሑ። እዚ ንኹልና ኣብነት እዩ። መጀመርያ ንርእስናን ንሰባትን ኣብ ኢየሱስ ክነብጽሕ እንተ ኸአልና ኣብ ሕይወቶም ዓቢ ለውጥን ምሕዳስን ነምጽአሎም። ሎሚ ብሰንኪ ጽልኢ ወይ ብኸፍት ጠባይ ብመንፈሳዊ መልመስቲ ንዝማስኑ ኣብ ኢየሱስ ክነቐርብ እዋን እዩ። እዚ ክንገብር ንሕና መጀመርያ ካብ ዝኾነ ንመንፈስና ኣልሚሱ ዘይ ናይ ክርስቶስ ዝገብረና ነገራት ወጺእና ኣብ ክርስቶስ ክንቀርብ ይግባእ።

አሕዋትና ስኦን አብ ክርስቶስ ዘቕርቦም ከይሓወዩ ልሙሳት ኮይኖም ከይተርፉ ናታትና ሓገዝን ምውፋርን የድሊ አሎ።

ካብ መንፈሳዊ መልመስትና እንሓዊ ንኻልኦቶ አብ ኢየሱስ ክነቕርብ እዩ። እንቋዕ ንአይ ጥዓመኒ ዝብል መንፈስ አማናይ ክርስቶስ ዝብሎ አይኮነን። ባህሪ ክርስትና ነቲ ንርእስኻ ዝረኽብካዮ ምስ ካልኦት ምክፋል እዩ። ኩልና ሓደ ሰብ ናይ ብሓቂ ምሕረት አምላኽ ዘድልዮ ከም ዘሎ ንፈልጥ ኢና። ስለዚ ከምዚ ናይ ወንጌል ሰብአይ አምላኽ አዕሩኽ እቶም ዝለመሱ ክንከውን እሞ ነቶም ካብ አምላኽን ቤተ ክርስትያን ወጺኦም አብ መልመስቲ ዝነብሩ ክንምጽኦም ምስ ቤተ ክርስትያኖም ምስ ሰቦም ክንሕውሶም ተልእኮና እዩ።

ምስጢራት ቤተ ክርስትያን ክንሓዊ ደቂ አምላኽ ኮና ጸጋ ክንዕደል ዝተሰርዑ እዮም ብፍላይ ምስጢረ ንስሓ። ኢየሱስ ነቲ ልሙስ ኪድ ኃጢአትካ ተሕዲጉልካ ኢልዎ ሽዑ ተንሢኡ ከይዱ። ካህን አብ መንበረ ኑዛዜ ብስም ክርስቶስ ንተነሳሒ አብ መወዳእታ ብስም አብን ወልድን መንፈስ ቅዱስን ብአፈይን እፈትሓካ አሎኹ እናበለ ስሬተ ኃጢአት ይህቦ። አብዚ እቲ ብግቡእ ዝተነስሐ ከምቲ ልሙስ ሰብአይ ሓዲስ ሰብ ኮይኑ ነቲ ምስ አምላኽን ሰብን ፈልይዎ ዝነበረ ሰጊሩ ወዲ/ጓል አምላኽን ኮይኑ/ና አብ ሓዲስ ሕይወት ይኣቱ። አብዚ ቅዱስ እዋን እምብኣር ንሰንሰልት ኃጢአትና በቲኽና ሓዲስ ሕይወት ክንለብስ እሞ ንልደት መድኃኒ ዝኸውን ሕይወት ሒዝና ክንርከብ ናይ ኩልና ምብርባር የድሊ አሎ።

ዘመነ ምጽኣት አብ ሓዲስ ሕይወት ኣቲና ንመድኃና ዝኸውን ልቢ እነሰናደወሉ ጸጋን በረኽትን የውርደልና።

አባ ንጉሠ ፍሥሓ